

il-Gżejjer

IS-SITT SENA

JANNAR 1977

NRU. 65



2

inti

u l-liġi

Kont ftehimt bil-fomm ma' wiehed biex jikrili hanut għal erba' snin 'di fermo' u erba' snin oħra jekk irrid 'di rispetto'. Ghaddew ftiit granet u meta mort għand is-sid biex il-ftehim isehh, qalli li reġa' bdielu; u li la m'hemm x ftehim bil-miktub, m'hemm x rabta. Dan veru? Min għalija, ftehim ta' bejgħ irid isir bil-miktub, imma ftehim ta' kera le.

Għandek raġun u m'għandekx. Kieku inthom ftehemtu fuq kemm se jkun il-kera, kull kemm jithallas, xi spejjez se jkunu għalik u xi spejjez se jkunu għas-sid, u ma tkellimtu xejn fuq iż-żmien (i.e. l-erba' snin 'di fermo' u l-erba' snin 'di rispetto'), kontu tkunu marbutin it-tnejn. Imma, skond l-artikolu 1277 tal-Kodiċi Ċivili, fil-parti li tittratta fuq l-obbligazzjonijiet, il-ftehim ta' kiri ta' immobbli (djar jew art) għal żmien ta' iżjed minn sentejn jekk ma jkunx magħmul b'kuntratt jew bi skrittura privata, ikun null.

Li il-ftehim ta' kiri jista' jsir anki bil-fomm, insibuha fl-artikolu 1614. Imma dan meta ma hemmx ftehim fuq iż-żmien tal-kirja li jrid ikun ta' aktar minn sentejn. Fejn iż-żmien miftiehem jiskorri s-sentejn, jidhol l-artikolu 1277 li semmejna.

* * *
X'jiġifieri legat rimuneratorju?

Legat rimuneratorju hu legat ta' flus, deheb jew gid immobili (bini jew art) imħolli f'testment lil xi hadd *bħala hlas* għal kuri, assistenzi u servizz. Hi haġa xierqa li min jaħdem, u jservi lil xi hadd, għandu jkollu hlas xieraq. Dan il-hlas, jew rimunerazzjoni (għalhekk il-kelma 'rimuneratorju') hafna drabi jithalla f'testment.

* * *
Ommi u missieri għamlu testment fejn qassmu gidhom b'mod li x'uhud misshom l-aħjar, u jiena anqas biss il-legittima. Aħda tliet aħwa; imma wiehed minnha daħal patri u qabel ipprofessa fl-Ordni tiegħu, għamel att ta' rinunzja. Issa biex nistabbilixxu l-legittima tiegħi, għandna nghoddu t-tliet itfal li aħna, jew lill-patri, billi irrinunzja, inhalluħ barra?

Le. Il-legittima, meta tiġi biex tkun stabbilita, titqies fuq in-numru tat-tfal kollha, anki ta' dawk li jkunu irrinunzjaw. Mela il-legittima tiegħek hi 1/3 ta' 1/3 jiġifieri 1/9. Tinsieq li inti imissek 1/9 minn kollox: flus, deheb, għamara u fided, bini u art.

RITRATT TA' L-EWWEL PAĠNA

DOTT. ANTON BUTTIGIEG

It-Tieni President ta' Malta Repubblika.

Jiena u ħuti writna gien. Dan il-ġnien qiegħed jinħadem minn wiehed minn ħuti, u qiegħed registrat f'ismu fid-Dipartiment ta' l-Agricoltura. Jekk jiġi nieqes hu, martu tkun tista' tiċhadna minn dan il-ġnien?

Jekk hukom qiegħed iħallas il-qbiela, allura dan juri li l-ġnien mhux tiegħu. Jekk mhux qed iħallas qbiela, hemm perikolu li maż-żmien għad isir tiegħu bi preskrizzjoni.

* * *

Guvni li jkun xtara xi oġġetti tad-dar ikun jista' joħodhom lura wara li jiżżewweġ?

La jkun xtrahom bi flusu, huma, u jibqgħu tiegħu. Imma ma jridx iħalli s-snin iġġaddu, għax jista' jtitliffhom. L-aħjar li għandu jagħmel hu li jitlob lil missieru, (li milli jidher mill-ittra, għadu haġ) biex jagħmel testment fejn jiddikjara li dawk l-oġġetti huma tassew ta' dan l-iben.

IL-KAĊĊA

Jeħtieġ li naraw min-naħa tad-dilettanti tal-kaċċa aktar rispettt lejn il-liġijiet u r-regolamenti u li dawn b'mod partikolari ma jkunux ta' periklu għall-pubbliku. Mhux l-ewwel darba li smajna nies iġġidu li sfaw imwerwra minn kaċċaturi li joħorġu f'nofs ta' triq pubblika minn fejn iġġaddu l-karrozzi u jippuntaw is-senter għal tajr li għal bżonn mhux suppost jisparaw fuqu. Dan f'toroq ewlenin tal-kampanja minn fejn kontinwament ikunu għaddejjin in-nies u l-karrozzi.

Hemm ir-regolamenti dwar fejn wiehed jista' jispara għall-kaċċa u fejn ma jistax u dawn ir-regolamenti hemm bżonn li jiġu osservati sewwa. Hadd ma għandu dritt jipperikola l-hajja ta' familja bit-tfal, li jkunu qed jieħdu ftiit mistrieħ wara ġimgha xogħol. Hadd ma għandu dritt jispara fuq għasafar u tajr li fil-liġi huma speċifikati li ma tistax tispara fuqhom u dan biex jiġi ppriservat il-ġmiel tan-Natura f'Malta inkluz il-qasam ornitologiku. Dak li għandna sabiħ u lokali jeħtieġ li nghożżuh, nibzghu għalih u nkunu kburin bih bhal ma hu l-każ f'pajjiżi oħra.

Jeħtieġ f'dil-linja jkollna aktar kuxjenza, apprezzament tal-wirt ta' art twelidna, jeħtieġ b'mod ġenerali nuru aktar sens ta' dixxiplina u li aħna ċittadini tajba. Jeħtieġ ngħinu l-Gvern, il-Pulizija fl-appelli li jagħmlulna. Ma għandniex ma nabbużawx għax naħsbu li ser ninqabdu. Aktar m'għandniex nabbużaw għax nafu li qed nagħmlu haġa hażina, li qed niksru l-liġijiet, li aħna neqsin minn kuxjenza u nuqqas ta' valuri. Fuq kollox għandna nibzghu għall-hajja ta' haddieħor.

Nittamaw għalhekk li ma narawx sparar bl-addoċċ u fejn ġie ġie. Nittamaw li dis-sejha ma taqax fuq widnejn torox u li l-abbużi li semmejna jinqatgħu darba għal dejjem.

IL-PERSONALITA' VERA TIEGHEK

Doris ghandha zewg hutha bniet oħra. Hija l-ikbar fosthom u filwaqt li jinsabu miżżewġin Doris ghadha xebba. Dan l-aħħar ommha qaltli: "Ma nistax nifhem il-ghala hija ma żżewġitx. Nahlef għaliha li hija xebba bil-ghaqal u tkun idejali bhala mara miżżewġa. Anzi ma nistax ngħid li hutha l-miżżewġin ma jinqalgħux daqsha".

Lil din ix-xebba ili nafha għal żmien twil. Sakemm kellmitni ommha kont nahseb li Doris ma tridx tizzewweġ iżda m'bagħad sibt li kien bil-maqlub. Kellimtha mill-qrib u veru kellha hwejjeġ sbieh iżda wara ftit tal-ħin intbaht li kellha difett. Doris ma kenitx "il-veru hi".

Hutha huma xort'oħra. Dak li jhossu jghiduh u li jfettlilhom jagħmlu jagħmluh basta joqogħdu attenti li ma jwegġġu lil hadd. Id-differenza bejn Doris u hutha hija illi filwaqt li Doris iżzomm ruhha lura minhabba l-biza' li toffendi lil xi haddieħor, l-aktar lill-ġenituri tagħha, hutha jimxu u jaħsbu kif iħossu huma l-iżjed meta l-musmar jolqothom fuq rashom. Fi ftit kliem Doris hija persuna illi iżzomm kollox fiha u tagħmel dak li joghġob l-aktar lil haddieħor u mhux li tieħu pjaċir minnu hi.

minn MARIJA CAMILLERI

Dan id-difett fil-personalita' ta' Doris inħoloq fi ċkunitha u baqa' jizviluppa magħha. Fit-trobbija tagħha, Doris minn dejjem kienet meqjusa bhala "il-mudell" għal hutha l-oħra. Fi kliem ieħor kellha timxi b'mod illi b'ghemilha kellha tagħti eżempji tajba biss lil hutha. Gara għalhekk illi l-emozjonijiet naturali tagħha bhala, nervi, buli, u kliem illi seta jwassal għal xi glied bejnha u l-ġenituri tagħha kellha trażżanhom u minflok baxxet rasha għar-rieda tal-ġenituri, l-aktar ta' l-omm.

It-tobba, u l-psikoloġisti jsostnu illi tiffa normali ma tistax tkun dejjem "ubbidjenti" għax l-istinti naturali tagħha jgagħluha tmur kontra l-prinċipji ta' min jikkmandha. Iżda Doris minhabba li dejjem għexet taħt il-ħarsien ta' omm, b'id iebes, wahħlitha f'rasha li kemm-il darba se terfa' rasha xi ftit kienet se tiflef l-imhabba tal-ġenituri tagħha. F'din il-qagħda Doris qatt ma setgħet tizviluppa l-personalita' ndividwali tagħha, iżda żviluppat f'xebba b'karatteristiċi ta' haddieħor. Din il-ħsara hija kollu kaġun ta' l-omm li qatt ma tat ftit tan-nifs lil bintha biex taħseb u tgħix skond l-intellekt tagħha.

Nies tat-tip ta' Doris, huma persuni illi jibzghu jifthu fommhom u jghidu dak li jhossu. Għa-

liex dejjem jibzghu illi haddieħor mhux se jieħu gost bihom. Dawn għandhom ikunu jafu illi r-rispett ma jintrebahx billi jbiddu xi karatteristiċi mill-karattru tagħhom sabiex ikunu jixxieħhu ma' ta' l-oħrajn, iżda billi jzommu l-individwalita' tagħhom u jkunu "huma nnifishom".

Il-bneidem ma jridx ighix f'dinja artificjali. Is-sbuhija tinsab fir-realta tal-ħaġa u mhux fix-xbieha tagħha. Kritiku ta' l-arti jgħożż aktar biċċa xogħol oriġinali bhala, ngħidu ahna kwadru mpitter milli xi rirroduzzjoni. L-istess ħaġa nistgħu ngħidu għalina. Il-bniedem huwa iktar maħbub u miġjub meta jfisser hsebijietu u jagħmel dak li jhoss, skond l-istinti tiegħu, milli meta jagħmel xi hwejjeġ li għalkemm ikunu kontra qalbu, ikollu jagħmilhom sabiex jidher raġel f'għajnejn haddieħor.

Jekk forsi hawn x'uħud fostna illi jibzghu "jkunu huma" jaqbillhom jiftakru illi anki l-akbar għaref jammetti n-nuqqasijiet tiegħu. Id-djufija tal-bniedem tnaqqaslu l-qawwa tal-personalita' tiegħu u b'hekk jispiċċa ġifa quddiem haddieħor. Qatt tibzghu li turu fehmielkom għaliex l-individwalizmu jagħmel il-bniedem b'karattru sod.

Fl-aħħar ftakru illi huwa bżonn kbir li nitgħallmu nirrispettaw lilna nfusna kif ahna u mhux kif iridna haddieħor.

RICETTA:

CHICKEN CURRY

Ikollok bżonn:

- nofs artal tigieġa nejja
- tuffieħa misjura
- basla
- zewġ terzi ta' pinta stock
- mgharfa tad-deserta curry powder
- mgharfa tad-deserta sugu tad-tadam
- kuċċarina marmalade tal-laring
- melh u bzar.

Qatta t-tigieġa f'biċċiet żgħar. Qaxxar it-tuffieħa u qat-tagħha wkoll f'biċċiet żgħar hafna. Wara qatta tin il-basla u flimkien mat-tuffieħa waddabhom go kazzola fejn ikollok l-istock għal-lest. Zid magħhom il-curry, is-sugu tad-tadam, il-marmalade u l-bzar u l-melh. Halli t-tahlita fuq in-nar sakemm tibda tagħli, imbagħad aghħtiha u halliha ttektek għal madwar 15-il minuta. Zid it-tigieġa u halli kollox fuq in-nar għal 5 minuti oħra.

Servi din it-tahlita mar-ross u l-pastard.

TAGHRIF MILL-PARLAMENT

TELEKOMUNIKAZZJONI

Il-Gvern bhalissa qed iwettaq programm intensiv fl-iżvilupp tat-telekomunikazzjonijiet lokali — programm li mhux biss immirat biex jaqdi d-domanda ghas-servizzi iżda wkoll biex itejjeb is-sistema generali. Wiehed jifhem li programm bhal dan li ghalih il-Gvern qed jonfoq miljuni ta' liri hu mistenni li jaqdi mhux biss il-bzonnijiet li Malta ghandha llum imma wkoll li ser ikollha sa l-1980 — l-aħħar sena tal-Pjan ta' Żvilupp. Dan qed isir b'bini ta' exchanges li jipprovdu 26,000 linja, tqeghid ta' cables mifruxin minn naha għall-oħra ta' Malta u xogħol iehor konness. Dan bilfors johloq xi ftit problemi bhal "faults" iżda dawn huma temporanji tant li jirriżulta li l-isforzi li ghamlet u qeghda tagħmel il-Korporazzjoni tat-Telemalta taw riżultat positiv meta wiehed jikkonsidra li l-"faults" li kienu jezistu f'dawn l-aħħar xhur niżlu hafna minn Lulju li għadda. Fil-fatt il-"faults" li kienu jezistu fuq l-exchange tal-Marsa niżlu għal madwar terz ta' dawk li irregistrati f'Lulju li għadda.

Kull ilment jiġi investigat għas-sodisfazzjon ta' l-abbonati. Għal dan il-ghan il-fergħa tal-kontijiet tat-Telemalta qeghda tara liema kontijiet juru zieda mhux tas-soltu, jiġifieri zieda esagerata, u l-abbonati rispettivi għandhom jiġu nformati li l-kont tagħhom qiegħed jiġi mistharreg u li sakemm jirrievedu avviz iehor dawn ma għandhomx iħallsu l-kont. Minhabba li s-sistema tat-tariffa tas-servizz awtomatiku tat-telefon jahdem differenti minn dak manwali, l-abbonati li jcmplu barra minn Malta dirett, il-kont ta' dawk is-sejhiet jiġi inkluż mal-kont tas-sejhiet lokali. Niehdu l-eżempju ta' abbonat li jagħmel sejhja għall-Ingilterra. Għal kull minuta li dan idum jitkellem daqs kieku għamel 40 sejhja lokali.

* * *

HADDIEMA NISA

In-numru ta' nisa u tfajliet li kienu jahdmu kien hekk:

Dicembru 1962	15,560
Dicembru 1971	22,830
Novembru 1976	28,702

* * *

ESTATE INDUSTRIJALI F'GHAWDEX

F'Dicembru ta' l-1971 in-numru ta' haddiema fl-Estate Industrijali tax-Xewkija kien 400. Illum hemm 1,602 haddiema.

LUKANDI U 'HOLIDAY PREMISES'

(a) F'Novembru, 1976, kien hemm 97 lukanda, li kienu klassifikati hekk:

Klassi DE LUXE	7
L-EWWEL Klassi 'A'	3
L-EWWEL Klassi 'B'	6
IT-TIENI Klassi 'A'	19
IT-TIENI Klassi 'B'	27
IT-TIELET Klassi	25
IR-RABA' Klassi	9

u, ukoll lukanda waħda li ma kenitx klassifikata.

(b) In-numru totali ta' mpjegati kif gie magħdud fit-30 ta' Settembru, 1976, kien 3,895.

In-numru totali ta' sodod f'dawn il-lukandi huwa 9,875, jiġifieri:

FID-DE LUXE	2047
FL-EWWEL Klassi 'A'	920
FL-EWWEL Klassi 'B'	990
FIT-TIENI Klassi 'A'	2499
FIT-TIENI Klassi 'B'	1975
FIT-TIELET Klassi	1089
FIR-RABA' Klassi	307

u, fil-lukanda mhux klassifikata 48

(c) Għalkemm ir-registrazzjoni ta' 'holiday premises' mhix lesta, sad-data ta' l-egħluq ta' l-applikazzjonijiet għal dan l-iskop, jiġifieri sal-15 ta' Lulju, 1976, kien hemm applikazzjonijiet għar-registrazzjoni ta' 2,791 post.

* * *

IL-KORP TAL-PULIZIJA

Il-membri kollha tal-Korp tal-Pulizija għandhom l-għażla li jistgħu jibqgħu jservu fil-Korp sa l-età ta' 60 sena.

Dan id-Dipartiment jifhem, għalhekk, illi kull min, għax irid hi, u mingħajr raġuni valida jitlaq qabel dik l-età jkun tilef opportunità ta' xogħol u allura ma jkunx hemm raġuni għaliex dan għandu jitqies bħala 'bona fide' persuna qeghda.

Konsiderazzjoni speċjali, pero' tingħata fil-każ ta' membri li jkunu hallew is-servizz minhabba raġunijiet ta' saħħa, jew xi raġuni oħra valida.

* * *

GHALLIEMA FIL-KINDERGARTENS

In-numru ta' individwi li jgħallmu fil-Kinder-gartens hu 221.

Il-paga tagħhom hi £M13.25 fil-gimgha.


Dan il-grad għadu mhux riorganizzat u qed jittiehdu passi biex din ir-riorganizzazzjoni tkun imwettqa f'qasir żmien.

* * *

EMIGRANTI

In-numru ta' emigranti li ġew lura bejn Jan-nar u Novembru ta' din is-sena kien ta' 4,229, fil-waqt li n-numru ta' emigranti li rregistraw għax-xogħol għall-istess perijodu kien ta' 1,256.

..... **fil-qosor**



● **IL-MINISTRU BARBARA F'LAQGH MA MINISTRU LIBJAN**

Il-Ministru tax-Xoghol, Ghajnuna Soċjali u Kultura, l-Onor. Agatha Barbara dan l-aħħar kella laqgħa mal-Ministru tax-Xoghol u tas-Servizz Pubbliku fir-Repubblika Għarbija tal-Libja, Abdulati el-Obeidi li bhala radd il-hajr tal-poplu Malti għat-twettiq tal-hidma siewja tiegħu bejn iż-żewġ pajjiżi, dan l-aħħar ġie mgħoti l-midalja "Għall-Qadi lir-Repubblika".

F'din il-laqgħa, iż-żewġ Ministri ddiskutew dwar aktar tishieħ ta' koperazzjoni li diġa težiżti bejn Malta u l-Libja b'mod speċjali fil-qasam tax-xoghol.

● **IL-MINISTRU LORRY SANT JIPPREZENTA TAZZI U TROFEJ LIR-REBBIEĦA TAT-TIENI KOMPETIZZJONI TAL-BOĊĊI ORGANIZZATA MILL-KLABB TA' SANTA LUĊIJA**

Dan l-aħħar fis-sala parrokkjali ta' Santa Luċija saret il-prezentazzjoni ta' tazzi u trofej (generożament mogħtija mill-ahwa s-Sinjuri Edward u Joe Attard, f'isem id-ditta 'Combinatie' ta' l-Olanda) mill-President Onorarju tal-Klabb l-Onor. Lorry Sant, Ministru tax-Xoghlijiet u Sport, waqt 'Get Together' għall-membri kollha tal-Klabb.

Fid-diskors tiegħu, l-Onor. L. Sant wera x-xewqa li dan l-isport tal-boċċi għandu jiġi organizzat fuq bażi nazzjonali. F'dan il-qasam il-Gvern qed jagħti s-sehem tiegħu billi qed jibni pitches u faċilitajiet oħra kważi f'kull belt u rahal ta' Malta u Ghawdex. Il-Ministru temm id-diskors tiegħu billi ferah lill-Kumitat għall-organizzazzjoni tajba u xtaq suċċessi akbar lill-Klabb fil-ġejjieni.

● **DONAZZJONIJIET B'RIZQ IT-TFAL TA' L-ISTITUTI**

L-Onor. Freddie Micallef, Ministru ta' l-Industriji Parastatali u tal-Poplu rċieva żewġ donazzjonijiet li jlaħħqu għal madwar £M70 mingħand is-Sur Charles Vassallo, Viċi Konslu għal Malta ġo San Francisco l-Amerika u mingħand Major Patrick Beacom General Manager tad-ditta Nestlé. Il-flus intużaw biex inxtrat kwantità ta' ċik-kulata Desserta mill-Malta Chocolate Company Limited u titqassam lit-tfal ta' l-istituti fil-granet tal-Festi.

Il-Kumpanija Malta Chocolate biex turi l-approvazzjoni tagħha għal din l-inizjattiva offriet prezz speċjali għal dik iċ-ċikkulata kollha li tintara biex tingħata lit-tfal ta' l-istituti.

● **IL-MINISTRU TAT-TURIZMU JIPPREZENTA TROFEJ LILL-MARA IDEALI INTERNAZZJONALI 1976**

Is-Sinjura Nathalie Attard, ir-rebbieħa tal-konkors tal-Mara Ideali Internazzjonali 1976, li sar dan l-aħħar f'Palermo, ġiet prezentata b'żewġ trofej mill-Onor. Daniel Piscopo, Ministru tat-Turizmu.

It-trofej, wiehed mogħti mill-Ministeru tat-Turizmu u l-iehor mid-Dragonara Casino, ġew ipprezentati waqt pranzu fil-M.C.A.S.T. organizzat mill-Kumitat Malti tal-Mara Ideali.

Il-Ministru Piscopo ferah lis-Sinjura Attard talli ġiet magħżula l-Mara Ideali Internazzjonali, unur li kkontribwixxa biex ikabbar l-isem ta' Malta bhala post turistiku.

Qabel il-pranzu s-Sinjura Attard serviet il-cocktail li hija kienet ipprezentat waqt il-Contest.

(Ir-ritratt juri lill-Onor. D. Piscopo wara l-prezentazzjoni tat-trofej lis-Sinjura Attard).



● ID-DIRETTUR REĠJONALI TAL-W.H.O. F'LAQGHAT MA' MINISTRI TAL-GVERN

Dr Leo Kaprio, Direttur Reġjonali tal-W.H.O., wiehed mill-personalitajiet barranin li ġew mistiedna għaċ-ċelebrazzjonijiet ċentenarji ta' l-Iskola ta' l-Anatomija u Kirurgija ta' l-Università ta' Malta, kellu laqgħa ma' l-Onor. V. Moran, Ministru tas-Saħħa u ta' l-Ambjent, li fiha huma ddiskutew materji dwar għajnuna teknika u oħrajn ta' interess komuni.

L-Onorevoli Lorry Sant, Ministru tax-Xoghlijiet u Sport, kellu wkoll laqgħa ma' Dr Kaprio.

F'din il-laqgħa ġiet diskussa l-għajnuna pratika li l-W.H.O. tista' tagħti lil Malta fil-problemi ta' "Sewage Purification" u "Water Conservation" u wkoll dwar modifikazzjoni fis-sistema preżenti tad-drenagg' fi-ibliet u rħula ta' Malta u Għawdex.

Preżenti għal din il-laqgħa kien hemm it-Taib Prinċipali fid-Dipartiment tas-Saħħa Dr A. Grech u l-Perit V. Calleja tad-Dipartiment ta' l-Ilma u uffċjali oħra.



● IL-MINISTRU W. ABELA IQASSAM FLUS LIL ISTITUZZJONIJET

Il-Ministru ta' l-Iżvilupp, Energija, Port u Telekomunikazzjonijiet, l-Onor. Wistin Abela, dan l-aħħar qassam il-flus miġbura mis-"surcharge" mill-bolli tal-Milied ta' l-1975.

F'diskors li għamel għall-okkażjoni, il-Ministru qal li wiehed mill-għanijiet tal-Gvern hu li jgħolli l-livell u jtejjeb il-kwalità tal-ħajja ta' kull Malti speċjalment ta' dak li ma jafx jew ma jiflahx ifendi għal rasu, bħalma hu l-marid, ix-xih, iż-żgħir u l-iltim.

Il-Ministru Wistin Abela zied jgħid li waqt li qed naghmlu dan bħala Gvern, irridu wkoll li fis-soċjetà Maltija ndaħħlu sens ta' tjubija tal-qalb u ħniena għal batut u ż-żgħir. Għalhekk hu kien qed jieħu gost jara li l-pubbliku ikkopera u bi spirtu ta' mħabba xtara dawn il-bolli tal-Milied b'zieda żgħira fuq il-valur tal-bolla, sabiex il-flus

li jingabru minn din iż-żieda żgħira jitqassmu lill-istituzzjonijiet li jieħdu hsieb it-tfal u oħrajn anqas iffortunati.

Fil-fatt is-somma li ngabret mis-"surcharge" tal-bolli tal-Milied tal-1975 kienet £M6,545, li hija madwar £M1,500 iżjed minn dik tas-sena ta' qabel. Hu qal ukoll li hu nfurmat li mill-bolli tal-Milied li harġu din is-sena, is-somma ser terġa' taqbeż dik li ngabret mis-"surcharge" fi-1975.

Il-Ministru Wistin Abela rringrazzja lill-Kumitat għax-xogħol siewi li għamel dwar it-tqassim ta' dawn il-flus u lid-Dipartiment tal-Posta u lir-Rappreżentanti ta' l-Istampa għall-pubblicita kollha li għamtu biex b'hekk jizjed ix-xiri tal-bolli tal-Milied sabiex ikunu jistgħu jgawdu dawk it-tfal anqas iffortunati kemm f'Malta u f'Għawdex. Huwa rringrazzja wkoll lill-mexxejja ta' dawn l-istituzzjonijiet li qed jieħdu hsieb dawn it-tfal. Il-Ministru ipprezenta ċekkijiet lil 22 istituzzjoni.

● IL-MINISTRU TAT-TURIZMU JŻUR IL-PROĠETT TURISTIKU FIL-MELLIEĦA

Il-Ministru tat-Turizmu, l-Onor. Daniel Piscopo, għamel zjara lill-proġett turistiku magħruf bħala 'Mellieħa Holiday Centre' fil-Bajja ta' l-Għadira, il-Mellieħa.

Il-Ministru kien akkumpanjat mill-Membru Parlamentari Laburista s-Sur Reno Calleja, mis-Sur George Agius, Segretarju Generali tal-General Workers' Union u mis-Sur Joe Borg, President ta' l-istess Union, li huma t-tnejn diretturi tal-kumpanija.

Dan il-proġett ta' 600 sodda qed jinbena mill-General Workers' Union, mill-Unions Danizi u mid-'Dans Folke Ferrie', jigiġifieri l-assoċjazzjoni tal-pensjonanti Danizi.

Il-Mellieħa Holiday Centre se jkun fi 150 "bungalow", b'erba' sodod kull wahda u se jqud £M2 miljuni. Iċ-Ċentru se jkun jinkludi wkoll restaurant, pixxini, sala tal-konferenzi, kmamar fejn ibiddlu u kumditajiet oħra. Huwa mistenni li l-proġett ikun lest fi-1978.

Il-"bungalows" qed jinbnew kollha kemm huma bil-ġebla Maltija iżda bi stil ta' abitazzjoni u għamara Daniza. Parti mill-"bungalows" se jinġataw lill-General Workers' Union għat-turizmu domestiku.

Il-Ministru qal li l-Gvern qed iħares lejn is-suq Daniż ibhala wiehed mis-swieq importanti biex jiddiversifika s-swieq turistiċi. Il-Ministru Piscopo kien iltaqa' ma' Mr Ivan Barrington, il-General Manager tal-proġett u dan l-aħħar kellu laqgħa siewja wkoll mal-konsulent tal-pubblicita' tat-Tourist Board fid-Danimarka, Mr K. D. Boethner.

Fuq il-post mal-Ministru kien hemm ukoll il-Perit tal-proġett, is-Sur Louis Naudi.



● **IL-MINISTRU BARBARA U L-MINISTRU MORAN IQASSMU L-BONUS TAL-MILIED LIX-XJUĦ**

Il-Ministru tax-Xogħol, Ghajnuna Soċjali u Kultura, l-Onor. Agatha Barbara flimkien mal-Ministru tas-Saħħa u ta' l-Ambjent l-Onor. V. Moran, f'it qabel il-Milied għamlu żjara lix-xjuħ ta' l-isptar San Vinċenz de Paule f'Hal Luqa.

Kemm il-Ministru Barbara kif ukoll il-Ministru Moran kellmu lix-xjuħ miġburin għall-okkażjoni fil-kappella tal-post u qassmulhom personalment għotjiet ta' £M24 li huma l-ahħar parti tal-bonus għal din is-sena.

Fid-diskors tagħha, fost hwejjeġ oħra, il-Ministru Barbara qalet lil dawk preżenti kif il-Gvern barra li sa fejn hu possibbli jahseb fihom is-sena kollha, fiż-żmien tal-Milied jiftakar fihom b'mod speċjali sabiex huma wkoll ikunu jstgħu jifirħu bħal haddiehor f'dawn il-jiem ta' festi.

Fid-diskors li għamel il-Ministru Moran, huwa qal li jhossu kburi jiltaqa' personalment ma' din il-klasi tas-soċjetà għaliex lix-xjuħ, il-morda, il-foqra u l-immankati minn dejjem kienu hafna għal qalbu.

Il-Ministru Moran talab koperazzjoni shiħa bejnu u bejn il-membri ta' l-istaff bi scop li jkun jista' jsir iżjed gid fost il-pazjenti. Huwa wiegħed li se jagħmel dak kollu possibbli biex is-sezzjoni ta' l-irġiel ta' l-isptar tiġi modernizzata kif inhu xieraq bħalma sar diġà għas-sezzjoni tan-nisa.

Il-Ministru Barbara u l-Ministru Moran imbagħad wasslu awguri ta' ferħ għal Milied hieni u sena ġdida mimlija rizq lill-istaff u lill-pazjenti kollha ta' l-isptar.

Preżenti għal din l-okkażjoni kien hemm ukoll is-Suprintendent ta' l-isptar Dr J. Attard u s-Sur Joseph Sant'Angelo, Welfare Officer fid-Dipartiment tas-Servizzi Soċjali.

● **JITQASSMU APPOINTMENTS LIL LEADING GARDENERS**

Il-Ministru ta' l-Industrija, Sajd u Biedja, is-Sur Danny Cremona, dan l-ahħar qassam 15-il appointment ta' Leading Gardener lill-impjegati tad-Dipartiment ta' l-Agrikoltura li kkwalifikaw għal din il-hatra.

Il-grad ta' Leading Gardener huwa post ġdid

li nholq fir-riorganizzazzjoni tad-Dipartiment ta' l-Agrikoltura wara li l-Gvern u l-General Workers' Union iffiraw ftehim dwar il-grad Dipartimentali f'dan id-Dipartiment fi-10 ta' Gunju li għadda.

L-appointments lil-Leading Gardeners huma l-ewwel f'sensiela ta' hatriet fid-Dipartiment ta' l-Agrikoltura li għandhom jingħataw aktar 'il quddiem.

Il-Ministru f'diskors sabiħ li għamel lill-impjegati ferhilhom tal-kariga ġdida li hađu u xtaqilhom suċċess fix-xogħol tagħhom sabiex il-Ministru tiegħu jkun jista' jimxi 'l quddiem. Il-Ministru offrilhom l-ghajnuna kollha tiegħu kif huwa jistenna min-naha tagħhom.


Il-kariga ġdida tagħhom tfisser li se jkollhom numru ta' nies taħt il-harsien tagħhom u għalhekk jistenna li jagħrfu jmessu b'responsabbiltà u dixxiplina lil dawn il-haddiema sabiex ix-xogħol li għandu jsir, isir bl-akbar heġġa u entużjazmu għall-gid tagħhom infushom u tan-nazzjon.

● **ŻJARA MILL-FEDERAZZJONI TA' L-INDUSTRIJI TA' MALTA LILL-ONOR. A. BARBARA**

Il-President u Uffiċjali tal-Federazzjoni ta' l-Industriji ta' Malta ix-xahar li għadda għamlu żjara ta' kortesija lill-Onor. A. Barbara, Ministru tax-Xogħol, Ghajnuna Soċjali u Kultura.

It-taħditiet, li kienu kordjali hafna, koprew fost suġġetti oħra: — l-Att tal-1976 dwar ir-Relazzjonijiet Industrijali; il-partecipazzjoni tal-haddiema; l-assenza mix-xogħol u ċertifikat għas-'sick leave'; ingaġġ ta' haddiema permezz ta' l-Uffiċċju tax-Xogħol; skema ta' apprendistat għat-taħriġ tal-haddiema; skema għal ghajnuna lil industriji ta' skala żgħira bil-ghan li jizdiedu l-impiegi u ftehim dwar koperazzjoni bejn il-Ministru u l-Federazzjoni ta' l-Industriji ta' Malta.


Id-delegazzjoni kienet komposta mis-Sur L. V. Gauci, President; is-Sur J. M. Borg, Viċi-President; is-Sur L. D. Abela, L.P., Segretarju Onorarju; u s-Sur L. Vassallo Cesareo, Assistent Segretarju Onorarju. Il-President ta' x-xewqat tajba lill-Ministru f'isem il-Kunsill u l-membri tal-Federazzjoni. Is-Sur W. F. Leaver, Segretarju Ġenerali tal-Federazzjoni; is-Sur J. Attard, Assistent Segretarju fil-Ministeru u s-Sur J. Lanzon, Segretarju Privat tal-Ministru kienu wkoll preżenti.



JUM IR-REPUBBLIKA

13 TA' DICEMBRU 1976

GHOTI TA' MIDALJA "ĠIEH IR-REPUBBLIKA"



Il-President waqt id-diskors tieghu.



Il-President jispezzjona l-Gwardja ta' l-Unur.



Dawk li ngħataw il-Midalji ta' Ġieħ ir-Repubblika: Is-Sinjura Balzan għan-nom ta' żewġha li miet fuq ix-xogħol; is-Sur Francis Spiteri; Abdulatj l-Obeidi, Ministru tax-Xoghlijiet u tas-Servizz Pubbliku tal-Libja; il-Ġeneral Giuseppe Piovano u l-Kurunell Umberto Pelizzola, it-tnejn ta' l-armata Taljana; Ernst Wolf Mommsen, Ministru ta' l-Istat għad-Difiża fil-Gvern tal-Ġermanja; Robert Ellsworth, ambaxxatur speċjali tal-President ta' l-Istati Uniti ta' l-Amerika; u Lady Juliet Bingley li serviet ta' medjatriċi bejn Malta u l-Ingilterra. Mons. Casaroli mistenni jingħata l-midalja f'okkażjoni oħra meta huwa għandu jerga' jiġi Malta.


L-armla ta' Pawlu Balzan tilitqa mal-Prim Ministru s-Sur Dom Mintoff.




L-isfilata minn Triq ir-Repubblika — il-membri tal-Korp tal-Pulizija ta' Malta.



L-isfilata minn Triq ir-Repubblika.



Il-Ministru s-Sinjorina Agatha Barbara, rappreżentanta tal-Prim Ministru.




Il-Midalja ta' Ġieħ ir-Repubblika ta' Malta.

FTUH TA' ESTENSJONI TA' FABBRIKA F'GHAWDEX



Il-Ministru tax-Xoghol, Ghaj-
nuna Soċjali u Kultura s-Sin-
jorina Agatha Barbara tiftaħ
l-estensjoni tal-fabbrika.



Il-Ministru tax-Xoghol, Ghajnuna Soċjali u Kultura s-Sinjorina Agatha Barbara nhar is-Sibt, 20 ta' Diċembru, 1976, fethet estensjoni tal-fabbrika Malta Farrin Ltd. fl-Estate Industrijali tax-Xewkija, Ghawdex.

Din il-fabbrika tipproduċi lbiesi tan-nisa għall-esportazzjoni. F'Diċembru ta' l-1973 din il-

fabbrika kienet thaddem 70 ruh u llum din il-fabbrika thaddem 350 impjegata u meta fl-1973 kienet tipproduċi 100 unit fil-gimgha llum din il-produzzjoni telgħet għal 7000 unit fil-gimgha.

Fost pajjiżi ohra din il-fabbrika tesporta lejn il-Kanada, l-Istati Uniti, l-Awstralja u l-Ġappun kif ukoll fil-pajjiżi tas-Suq Komuni.

Il-Perikli tas-Sigaretta

min jinnota illi l-ħsara li jagħmlu s-sigaretta f'dan ir-rispett hija irri-versibbli.

IL-KANĊER TAL-BRONKI JEW TAL-PULMUN

Din il-marda fatali, qegħda kull ma tmur tiżdied. M'hemm ebda dubbju li s-sigaretta jistgħu jgħibu kanċer. It-tobba rnexxielhom jidentifikaw sustanza li tinsab fis-sigaretta li tista' tikkaġuna l-kanċer. Huwa veru li hemm forma a' dan il-kanċer tal-pulmuni li tista' taffettwa lil min ma jpejje, però dawn il-każi huma minoranza żgħira ħdejn il-maġġoranza tal-każi. L-irgħiel huma ferm iktar suxxettibbli, però mindu n-nisa saru jpejpu wkoll, id-differenza bejn l-irgħiel u n-nisa qiegħda kull ma tmur tonqos.

IS-SIGARETTI huma attrazzjoni qawwija għal ħafna nies li huma maħkuma minn dan il-vizzju — irrid insejjaħlu vizzju u mhux sempliċi drawwa, għaliex kif ser naraw aktar tard, għalkemm it-tipjip jista' jservi temporanjament ta' soliev jew ta' passatemp, b'dana-kollu jkun qed jesponi lill-individwu konċernat f'perikolu serju f'dak li jirrigwarda s-saħħa tal-bniedem.

Il-vizzju tat-tipjip jista' jibda b'diversi modi — bħal ngħidu aħna, wieħed ipejje għax irid ikompli fis-soċjetà u ma jridx jidher differenti minn ħaddiehor. Hawn min ipejje biex iġħaddi ż-żmien jew għax iġħid li jtaffi n-nervi. Fiż-żgħażaġħ imbagħad għandna sitwazzjoni oħra — ħafna żgħażaġħ ta' minn għaxra sa erbatax-il sena jaraw (sfortunatament ħażin) is-sigaretta bħala simbolu ta' rġulija — jekk huma jpejpu allura m'għadhomx tfal, iżda saru rġiel minn lejn għan-nhar. Ma jirrealizzawx illi ser jaqdbu drawwa li aktar tard ser isibuha diffiċli li jaqtgħu.

Ir-riskju ta' min ipejje huwa doppju. Dan ma jfissirx li s-sigaretta waħedhom huma l-kawża — però huwa ċert illi huma jikkontribwixxu għal dan il-mard. In-numru ta' każi ta' din il-kwalità tal-mard qed jikber ġmielu u nistgħu ngħidu li laħaq proporzjonijiet bħal meta nsemmu l-epidemja. Għandna nagħmlu kuraġġ però, mill-fatt li hemm xhieda li jekk wieħed jieqaf ipejje ikun qed inaqqas ir-riskju li jmut b'din il-marda. Però jinħtieġ li jieqaf qabel ma jkun tard wisq.

IL-BRONKITE KRONIKA

Aktar ma wieħed ipejje, aktar wieħed ikun qed jirrita l-bronki u l-pulmuni. M'hemm ebda dubbju li s-sigaretta jirritaw. Aktar tard, wieħed jibda jbati minn sogħla kera (speċjalment fil-ġħodu) qtiegħ ta' nifs u katarru. Is-sogħla tista' tkun inkrepattiva ħafna u tħallik sfinit. Meta l-marda tidħol 'il ġewwa ħafna, taffettwa anke l-pulmuni (emfizema) u jkun hemm ukoll "ażżma". Aktar tard tbatu ukoll il-qalb. Ta'

X'JISTA' JSIR

Digà tteħdu passi. Ir-reklami tas-sigaretta minn fuq it-television inqatgħu. It-tipjip fil-karozzi tal-linja u fi-cinemas sar ipprojbit. Saru wkoll kampanji u propaganda biex il-poplu jirejalizza l-perikolu tas-sigaretta.

IL-ĦSARA GħAS-SAĤĤA


Miniex ser nitkellem fuq il-problemi finanzjarji — għalkemm dawn ukoll jistgħu jkollhom riflezzjoni fuq s-saħħa għax jekk bniedem irid jonfoq ċertu flus kuljum għas-sigaretta jrid inaqqashom mill-flus tal-ħajja għalih u għall-familja tiegħu. Sejjer niddiskuti biss xi ħsara jistgħu jagħmlu s-sigaretta fuq is-saħħa tal-bniedem. Ma nistax insemmi l-mard kollu, imma sejjer nillimita ruhi għal tliet mardiet serji: —

IL-MARD TAL-QALB

Huwa fatt, illi min ipejje għandu aktar ċans li jimrad bl-"aġina" jew trombosi ta' l-arterji tal-qalb.



KULTURA



Żeffiena

Libjani

f' Malta

Żeffiena Libjani

jaghtu Wirja

fil-Belt

Nhar l-Erbgħa, 16 ta' Diċembru, grupp a' 45 raġel u mara Libjani taw wirja taż-żfin fi Pjazza Hel-sien, il-Belt. Din il-wirja, li għaliha attendew mijiet ta' nies giet mogħ-tija bħala parti miċ-ċelebrazzjoni-jiet fl-okkażjoni tat-tieni anniversarju tar-Repubblika ta' Malta.

L-għan li għalih ġie mwaqqaf dan il-grupp, madwar tliet snin ilu, kien li jikkrea interess fil-Folklor Libjan f'pajjiżi barranin. Dan il-grupp żar diversi pajjiżi u ħa parti wkoll f'għadd ta' Festivals ta' żfin kemm fl-Alġerija kif ukoll fit-Tunesia u l-Italja.

Kunċerti ta' l-Orgni

Il-Ministeru tax-Xogħol, Għajnuna Soċjali u Kultura għandu l-pjaċir iħabbar illi se jerġgħu jibdeu isiru Kunċerti ta' l-Orgni fil-Kon-Kattidral ta' San Ġwann.

Dawn il-Kunċerti se jiġu organizzați kull xahar mill-Kunsill tal-Kultura bil-koperazzjoni ġentili tal-Kapitlu tal-Kattidral. L-ewwel kunċert f'din is-serje ngħata nhar l-Erbgħa, 15 ta' Diċembru. L-organista r-Rev. Kav. C. Scerri flimkien mal-Kor ta' San Ġiljan, taħt id-direzzjoni tar-Rev. G. Galea, ħadu sehem fil-kunċert li kien jikkonsisti f'xogħlijiet ta' Pacchelbel, Purcell, Sranley, Bach, Haendel, Shaw, Camilleri u kompożituri oħra.

Prezentazzjoni

ta' Ktieb

lill-Onor .A. Barbara

L-awtur magħruf, is-Sur Joseph Attard ippreżenta kopja ta' l-aħħar ktieb tiegħu bl-Ingliż "Oleanders in the Wind" lill-Ministru tax-Xogħol, Għajnuna Soċjali u Kultura, l-Onor. Agatha Barbara.

Is-Sur Attard, li huwa mpjegat tal-Gvern f'wieħed mid-dipartimenti mmexxi mill-istess Ministru Barbara, kiseb fama fil-qasam letterarju kemm lokalment kif ukoll barra minn Malta għal diversi xogħlijiet tiegħu bħalma huma artikoli, radju drammi u rumanzi.

Filwaqt li s-Sur Attard irringrazzja lill-Ministru Barbara għall-apprezzament tagħha, hija stqarret li f'fiossha kburiya li f'Malta għandna talenti ta' livell għoli li meta jiġu kkultivati jagħmlu ġieħ lil pajjiżna.

Nghozzu Wirt Artna

**AVVIŻI
TAL-GVERN**

RIMI TA' SKART U ŻIBEL

Id-Dipartiment tas-Saħħa u ta' l-Ambjent jixtieq għal darb'ohra jiġbed l-attenzjoni tal-pubbliku għall-isforzi ripetuti tiegħu biex Malta tinzamm nadifa. Għal dan il-ghan, il-koperazzjoni tal-pubbliku giet ripetutament mit-luba fl-imghoddi.

Wiehed għalhekk b'dispijaċir josserva illi din il-koperazzjoni mhux dejjem tingħata. Għad hawn l-użanza illegali li l-iskart u żibel ieħor jiġu mormija f'toroq ewlenin, fl-inħawi ta' madwar l-ibliet u l-irhula, u f'postijiet oħra f'Malta. Dan l-abbuż għandu jiġi kkundannat bil-qawwa.

Flimkien mad-Dipartiment tal-Pulizija, passi qawwija sejrni jittiehdu biex tinqered din l-użanza illegali, biex tiġi nferzata l-liġi, u jiġu mharrka dawk li jiksru l-liġi. Ta' min ifakkar illi l-pieni għal abbuż f'konnessjoni ma' l-iskart dan l-aħħar żdiedu u, barra minn multa, il-liġi tikkontempla wkoll is-sekwestru tal-vettura li tiġi wżata f'konnessjoni ma' din l-offiża.

BORD TAL-ARBITRAĠĠ DWAR ARTIJET

B'ordni tal-Bord, il-kawzi kollha li kellhom jinstemgħu nhar it-Tnejn 8 ta' Novembru, 1976 ġew differiti għas-seduta tat-Tnejn, 10 ta' Jannar, 1977 fid-9.00 a.m.

KONTIJET TA' L-ILMA U TAD-DAWL

Fid-Dipartiment ta' l-Ilma spiss jaslu rapporti ta' konsumaturi li jirċievu kontijiet ta' l-ilma u tad-dawl li jaħsbu li ma jkunux tagħhom. Għalhekk, tajjeb li wiehed ikun jaf ċar xi jgħidu r-regolamenti biex kulhadd ikun jista' jimxi fuqhom.

Meta wiehed jidhol f'post ġdid, hu fid-dover li javża l-uffiċċju fil-Berġa ta' l-Italja, Triq il-Merkanti, l-Belt Valletta mill-aktar fis. Jekk wiehed minn post imur f'ieħor — ġdid jew mhuwiew — għandu l-istess javża lid-Dipartiment mhux inqas minn hmistax-il ġurnata qabel iġorr biex ikun jista' jittiehed il-qari ta' l-arloġġ ta' l-ilma u tad-dawl u jkun jista' johroġ kont sa dak in-nhar. Jekk dan ma jsirx, wiehed jibqa' responsabbli sakemm jittiehed il-qari anke jekk dak il-konsum ikun qed isir minn haddieħor.

Dan japplika mhux biss meta wiehed imur joqgħod f'post ieħor imma wkoll jekk ikun se jiftaħ hanut, garage, fabrika, jew jekk ikun se jikri post lil xi hadd. Huwa għalhekk fl-interess ta' kull sid jew amministratur li meta jikru post, flat jew hanut — hu x'inhu — javżaw lid-Dipartiment bil-miktub mill-aktar fis dwar kif inkera l-post — jiġifieri hux bix-xaħar, jew għal xi żmien ieħor — u lil min. Ta' min ifakkar jekk javżaw lid-Dipartiment is-sid jew amministratur ta' fond li jikru post bix-xaħar jew bit-tlett xhur huma responsabbli għall-ħlas tal-kontijiet jekk l-inkwilin iħalli xi kont b'lura.

Meta wiehed ikun qed jibni xi post, tajjeb li jwāħħal l-isem tad-dar (jew flat jew hanut) li bih ikun applika għas-servizz ta' l-ilma, biex meta jgħaddi l-meter reader ikun jaf liema arloġġ għandu jaqra.

Il-konsumaturi kollha huma mitluba jikkoperaw mad-Dipartiment biex ma jintilifx żmien f'verifiki bla bżonn. Jekk kulhadd josserva r-regolamenti ikun aħjar għall-konsumaturi u għall-iskrivani.

IL-VAPUR TA' GHAWDEX

Il-Kummissarju tal-Pulizija dan l-aħħar avża dawn il-bidliet fir-Regolamenti ta' l-1976 dwar l-orarju tas-servizz tal-valiġġa u passigġieri ta' Għawdex pubbli-kati fl-Avviz Legali Nru. 122/76:

(a) b'effett minn nhar it-Tlieta 2 ta' Novembru, 1976 il-vjaġġ mill-Imġarr Għawdex tas-1.45 p.m. u l-vjaġġ tas-2.15 p.m. mill-Marfa bejn it-Tnejn u s-Sibt mill-1 ta' Ottubru sal-31 ta' Marzu jsiru fis-1.15 p.m. u fis-2.00 p.m. rispettivament;

(b) fis-sajf, il-vjaġġ tas-7.00 p.m. mill-Imġarr Għawdex u l-vjaġġ tat-7.45 p.m. mill-Marfa fil-ġranet kollha tal-ġimgħa jsiru biss fil-perijodu l-1 ta' Ġunju — 15 ta' Settembru.

* * *

TIGDID TA' LICENZI TA' 'WIREMAN'

Il-Liċenzi ta' Wireman 'A' u 'B' jistgħu jiġgeddu matul ix-xhur ta' Jannar u Frar, 1977.

Dawk li għandhom liċenzi bħal dawn għandhom imorru personalment fil-Bord ta' l-Elettriku ta' Malta, Uffiċċju Ċentrali ta' l-Amministrazzjoni, Xatt il-Knisja, il-Marsa (u jipprezentaw il-Karta ta' l-Identità tagħhom) biex iġeddu l-liċenza/i tagħhom.

Il-'Wiremen' li joqogħdu Għawdex jistgħu jġeddu l-liċenza/i tagħhom fl-Uffiċċju Distrettwali ta' Għawdex, ir-Rabat. Kemm-il darba liċenzi bħal dawn ma jiġgeddux sad-data stipulata jkollu jiħallas dritt ta' £MI.

**IBŻA'
GHAL SAHTEK
TPEJJIPX**

TAS-SLIEMA

Mill-Ktieb

"BLIET U RHULA MALTIN"
ta' Alfie Guillaumier

Is-subborg ta' Tas-Sliema, li hu bogħod mill-Belt Valletta $4\frac{1}{4}$ mili, hu meqjus bhala lok ferm sabih kemm għal dak li hu ambjent, kif ukoll għall-moderniżmu li fih.

Daqs sittin sena ilu f'Tas-Sliema ma kien hemm xejn għajr raba', blat, trunciċeri, u xi triq imħarbita. Nghidu aħna, dik it-triq li llum insibuha t-Triq tat-Torri, sabiħa, dejjem gala, u lesta għall-festa, ftit snin ilu kienet triq imħarbita bla bini xejn, kemm iġhaddi karozzin qalb il-ġebel. Kienet it-triq ewlenija li tagħti għal San Giljan.

Għall-ewwel kien miżmum għall-villegġjatura. Meta mbagħad bdew jaħdmu l-laneċ minn Marsamxett għal hemm, il-bini kotor għaliex in-nies sabet il-kumdità.

Dan is-subborg hu mibni madwar il-baħar, iħares mill-Ponta ta' Tigné (mill-Maltin imsejha Tinjer) lejn il-Belt Valletta.

Ix-xtajta ta' Tas-Sliema hi meħuda minn taħt il-Forti Manoel sa taħt il-Forti Tigné u minn hemm tibqa' diehla sa ma tispicċa ġol-Bajja tal-Balluta.

Il-Ponta ta' Tigné tissejjaħ Ras Dragut billi bil-bumbardament tat-Torok fl-Assedju l-Kbir ta' l-1565, il-famuż kursar Dragut talla' fuqha batterija min-nies tiegħu, iffortifikata b'erba' kolumbrini kbar biex jisparaw għall-ġenb ta' Forti Sant' Jermu.

IT-TORRI TA' SAN GILJAN

Meta lahaq Gran Mastru De Redin ipproġetta li fuq kull ilsien ta' art li tħares fuq firxa kbira ta' baħar kellu jittalla' torri mdaqqas minn flusu. Castagna jgħid li kemm it-Torri ta' San Giljan kif ukoll il-batterija ta' Lembi bnieshom Pintu fl-1760. Arturo Caruana jaqbel ma' dak li nizzilna aħna bid-differenza fid-dati. Minflok 1658 jagħmilha 1684 u l-1760 iġid li kienet 1742. It-Torri kienu jgħidulu wkoll il-Wardija (Guardia) ta' Gebelin. G. Calleja jaqbel magħna wkoll. Raw kemm riedu jibnu minnhom u sabu li kien jeħtieġ 14-il wieħed — u dan it-torri hu wieħed minnhom li sar fl-1658 u kellu jħarsuh 4 kanuni. Fl-1951 twaħhlet miegħu rħama kōmmemorattiva mid-Dipartimento tal-Mużew Nazzjonali.

FORTI TIGNÈ

Meta tela' fil-Megistratura De Rohan ried li fuq il-ħarġa ta' art li tiġi sewwa sew ġo nofs Marsamxett, tinbena fortizza sabiex tkun tista'

tħares il-Belt Valletta minn fuq dik ix-xaqliba li kienet vojta u ma jgħrix bhalma kien ġara fl-1565.

Biex iwettaq ix-xogħol, fl-1792 ingieb l-Inġinier Franciż Tigné, li għax-xogħol li għamel wara sar-Kavalier. Ighinu fix-xogħol dejjem kellu lill-Inġinier Malti Toni Cachia. Gie stmat ix-xogħol u n-nefqa kellha tkun ta' 420,000 skud li Castagna jgħid li ġiet imħallsa mill-Balliju Tigné. Izda mill-kitba li hemm fuq jidher li l-ispiża kollha ħallas-ha l-istess Gran Mastru.

F'Mejju ta' l-1792 beda jinbena dan il-Forti u ssemma Tigné, għall-Inġinier li bnies. Dam isir tliet snin u fit-22 ta' Lulju, 1795 kien lest u armat b'25 kanun u żewġ polvristi. Dan il-Forti, mibni f'għamla ta' stilla jikkonsisti prinċipalment f'torri, b'kanun fuq mill-kbar — żewġ imħażen u 6 kmamar għall-artillerija.

Fuq il-bieb hemm din il-kitba bil-Latin:—

"Lil Emanuel De Rohan Gran Mastru ta' l-Imqaddes Ordni Gerosolmitan li f'Malta bis-soltu tjubija u bi spirtu ta' tmexxija dan it-torri b'ta' madwaru minn flusu u bla ma jidher ismu bena fis-sbatax-il sena tal-ħakma tiegħu, lil dan il-Prinċep tajjeb in-nies tat-taqbid haħu ħsieb poġġew."

Din kienet l-aħħar opra li għamlet ir-Reliġjon għaliex ftit taż-żmien wara Napuljun ħa kollox taħt idejh. Din il-fortizza llum tinsab f'idejn is-servizz.

FORTI SLIEMA

Fis-sena 1876 ittellgħet mill-Ingliżi fortizza ġdida magħrufa bl-isem ta' Fort Sliema fuq il-wesgħa ta' Għar id-Dud u kienet armata b'erba' kanuni, fejn ftit snin wara saret il-batterija Cambrig Battery, bejn il-Fortina u Għar id-Dud b'kanun wieħed. Forti Sliema swiet £12,000.

POPOLAZZJONI

Naraw li fl-1901, Tas-Sliema kellha 12,015-il ruħ. Fl-1911 insibulha 14,129 ruħ u fl-1921 tellgħet l-għadd sabih ta' 15,215-il ruħ. Fl-1931 tella' l-għadd ġmielu ta' 19,000 ruħ. Fl-aħħar statistika ta' l-1961 kellha 22,333 ruħ, u dan jurina li hi l-akbar popolazzjoni tal-gzejjer tagħna.

KIF BEDA ISIMHA?

Fuq il-promontorju fejn fuqha ġiet mibnija t-trunciċera minn Pinto, kien hemm kappella dedikata lill-Madonna, Kewkba tal-Baħar. Ferris u Calleja jgħidu li kienet taħt it-titlu tal-Madonna delle Salute (Sliema). Jekk hu hekk m'hemmx għalfejn wieħed jitbiegħed għaliex isem il-knisja ta ismu lis-subborg.

Castagna jsemmi li Tas-Sliema ha ismu mit-titlu tal-Madonna ta' l-ewwel knisja li saret f'dan il-post, billi l-kwadru ewlieni jipprezenta l-Harba tas-Sagra Familja mill-Egittu li waslet bis-Sliema. Verżjoni oħra tghid li hu isem Lhudi, li hu ġej minn Selim u Selmun mill-Gharbi. B'hekk seta' nholoq *sellem*, imbagħad sar Sliema.

L-arma ta' dan is-subborg hi stilla nofsha hamra fuq kamp abjad u nofsha bajda fuq kamp aħmar. Il-motto tagħha hu: "*CELER AD ORAS SURGO*" — (Hafifa nitla' fuq ix-xtut).

STELLA MARIS

Knisja Parrokkjali Matriċi

Din il-knisja ġiet imtella' bil-ġbir tal-villegġjanti ta' dak il-lok marittmu, u ta' xi nies hanina tal-gzira. L-art ġiet mogħtija mill-Kapitlu tal-Kattidral. L-ewwel ġebli flimkien mar-relikwi ta' tnaix l-Appostlu tqieghdet fit-28 ta' April, 1853 mill-Vigarju Ġenerali, ir-Rev. Dr Dun Vincenzo Chapelle.

Ix-xogħol baqa' sejjer bla waqfien sa l-1 ta' Ottubru, ta' l-istess sena. F'April ta' l-1854 ix-xogħlijiet reġġu bdew u fit-22 ta' Novembru, 1854, tqieghdet l-aħħar ġebli ta' l-apside (id-dahla msaqqa nofs tond). Fi żmien sentejn il-bini kollu kien lest. It-tberik tal-knisja l-ġdida thalla għall-11 ta' Awissu, 1855, u l-imsemmi Vigarju Ġenerali għamel ir-rit sagru.

Id-disinn tal-Knisja ta' Stella Maris kien ta' l-arkitett Guzeppi Bonavia li mexxa x-xogħol għal sentejn b'xejn. L-arkitettura tagħha huwa ta' stil Joniku.

KUNVENT U KNISJA TAL-PATRIJET DUMNIKANI

Tliet qassisin aħwa, Dun Orazju, Dun Andrea u Dun Pietru Borg kellhom dar tal-villegġjatura fix-Xatt ta' Tas-Sliema.

Ix-xewqa tagħhom kienet li jibnu kappella f'Misrah Sant'Anna. Imma l-awtoritajiet Militari ma tawhomx permess, u hekk baqghu jisservew bid-dar.

Wara l-mewt ta' dawn is-saċerdoti dahlet werrieta s-Sinjura Vittorja Borg li żżewġet lin-Nobbli Markiż Karlu Ermolao Zimmermann Barbaro dei Marchesi di S. Giorgio. Iż-żewġ sinjuri mill-ewwel bdew jaħsbu biex jaraw x'jagħmlu halli jibnu kappella.

Billi fis-sena 1854 ix-xbiha ta' Ġesù Nazzarenu, meqjuma Santa Marija ta' Ruma, kienet qed tagħmel hafna mirakli, in-Nobbli Markiż u s-Sinjura tiegħu qatgħuha li jekk jagħmlu kappella jiddedikawha lil Ġesù Nazzarenu.

Kemm il-Markiż kif ukoll martu bdew jagħmlu hafna legati u l-jum wasal meta fit-18 ta' April, 1893, l-Arċisqof Pietru Pace qieghed l-ewwel ġebli f'Tignè Wharf, fejn tinsab il-lum. Il-Perit kien is-Sur Frangisku Wettinger u l-imghallem tal-ġebel kien is-Sur Karlu Dingli minn Hal Balzan.

Il-knisja tlestiet u ġiet konsagrata fit-2 ta' Lulju, 1895, mill-Arċisqof Mons. Pietru Pace. Hi

ja kienet mibnija fuq stil Korintu b'kapitelli tal-vignola.

IL-MADONNA TAS-SLIEMA

L-ewwel knisja li kien hemm go dan is-subborg marittmu kienet dik dedikata lill-Madonna della Salute (Sliema) li l-baħħara Maltin kellhom id-drawwa jsellmulha meta jidhlu jew johorġu mill-port.

Din il-knisja kienet inbniet fis-seklu XVII, u wara ġiet profanata mill-Isqof Balaguer. Fl-1741 indaħal biex isewwiha minn flusu Dun Mikiel Palma u meta kienet lesta għaqqduha mal-batterija li bena Pintu fl-1757-60 fil-Qala ta' Lembi (Ferris iġħid li kienet f'tit bogħod mill-Forti Tignè quddiem Marsamxett), li jiġi iktar lejn Ghar id-Dud milli lejn it-Torri ta' San Giljan.

Din il-knisja twaqqgħet waqt l-Assedju tal-Franċiżi (1798-1800) u baqgħet imwaqqa'. Fid-daqs kienet żgħira, iżda kien fiha pittura minn artisti ċelebri. Dak li kien fuq l-altar kien kopja perfetta fuq ta' Raffaello u juri s-Sagra Familja, li kien ġie restawrat tajjeb minn Guzeppi Calleja bit-thabrik tal-Baruni Sciberras Trigona. Iż-żewġ kwadri l-oħra kienu, wiehed l-Anglu Kustodju u l-iehor il-Madonna bil-Bambin u hafna Angli li kienu xogħol eċċellenti tal-Kalabriż.

IS-SACRO CUOR

Knisja Parrokkjali

Meta Tas-Sliema bdiet tikber inhasset il-htieġa li tinbena knisja oħra.

Dun Pawl Vella, fl-1872, ġabar f'tit hbieb u beda jħabrek biex jara l-holma tiegħu ssehh. Mons. Arċisqof Pace Forno, qabel ma' dal-hsieb u f'Ottubru 1872 għamel Degriet u baqgħu lill-Kapitlu tal-Kattidral. Inqalghu xi diffikultajiet billi kien hemm min ma riedx li tingħata l-art b'ċens. Sadattant l-Isqof Pace Forno miet u twaqqaf kumitat iehor. Bdew isiru s-sottoskrizzjonijiet u min ried beda jaħdem b'xejn fil-Hdud u b'hekk il-konkorrenza kienet ġeneruża.

Maż-żmien in-nies kotrot, u l-Patrijiet xtaqu li l-knisja tagħhom ma tibqax aktar sugġetta lejn il-knisja ta' Stella Maris. Fuq talba ta' Mons. Arċisqof Caruana, is-Santa Sede b'Degriet tat-12 ta' Lulju, 1918, waqqafha f'Parroċċa. Fid-29 ta' Settembru, ta' l-istess sena ġiet inawgurata parroċċa indipendenti.

SAN GIRGOR IL-KBIR

Knisja Parrokkjali

Il-parroċċa ta' San Girgor inqatgħet mit-tliet parroċċi l-oħra ta' Stella Maris, tas-Sacro Cuor u ta' San Giljan fit-22 ta' Diċembru, 1940, mill-Arċisqof Dom Mawru Caruana u l-ewwel Kappillan tagħha nħatar Dun Karm Farrugia, D.D.

L-ewwel ġebli ta' dil-knisja tqieghdet fl-20 ta' Awissu, 1923 u ġiet ikkonsagrata mill-Arċisqof Gonzi fil-11 ta' Ottubru, 1949. Il-knisja hi ta' stil romanesk u l-arkitett tagħha kien is-Sur Godwin Galizia, A. & C.E.

